

అమృతరురి

“మనం జీవితంలో ఎందరినో కలుస్తాం..... అలాగే మన కెందరో తారసపడతారు..... కానీ అందరూ జీవితాంతం మనతో రాదు..... అయితే అందులో కొందరి పరిచయం అమృతరురిలా తీయగా, మలయమారుతంలా హాయిగా మనల్ని అలరిస్తుంది—?..... ఎప్పుడో ఒకసారి రేడియోలో ప్రసారమైన ఓ నాటకానికి నాందిగా చెప్పిన మాటలవి..... నాకిప్పటికీ గుర్తున్నాయి.

అందులో ఎంతటి నిజముంది?.....

అసలు కొన్ని నిజాలు నిజాలని చాలా మందికి తెలిసినా తేలిగ్గా తీసుకుంటారు..... కానీ ఆ నిజాలే అనుభవంలోకి వచ్చినప్పుడు మనసంతా ఎందుకో ఆరాటంతో నిండిపోతుంది..... గుండె అంచుల మాటున గూడుకట్టుకున్న బాధ- అతి తీయని బాదేకావచ్చు- వెచ్చని కన్నీటిగా కరగి కళ్ళల్లో నిలుస్తుంది..... ఆకళ్ళు మూసుకుంటే—మూసివ్వ గతం గది తలుపులు తెరుచుకుని- పాత జ్ఞాపకాలు హృదయపు వాకిటి ముందు నిలబడతాయి.

కొన్ని జ్ఞాపకాలు ఆవేదనను కలిగిస్తే- మరికొన్ని ఆ ఆవేదన సంతటినీ మరపించి- తెలిమంచులాంటి ఆనందపు కర్పూరాన్ని వెలిగిస్తాయి..... కొన్ని మనసును రగిలిస్తే మరికొన్ని మనసును ఊరడిస్తాయి. జీవితాంతం జ్ఞాపకాలేకనుక మనిషికి తోడుగా రాకపోతే ఆ మనిషి ఏంకావాలి?”

ఎక్కడో పుడతాం.....మరెక్కడో పెరుగుతాం..... చివరికెక్కడో
రాలిపోతాం..... అనంతకోటి విశ్వంలో..... ఎన్నోజన్మల పరిమాణంలో -
ఈ మానవజన్మ ఎన్ని ఉణాలు ?”

ఈ ఒకటి రెండు ఉణాల్లోనే ఎంతటి ఆత్మీయతలు? ఎన్నివేల
అనుబంధాలు ?

నవమాసాలూ మోసి, కని, కళ్ళల్లో పెట్టుకుని వెంచే కన్నతల్లి
మరుజన్మలో ఏమవుతుంది ?.....

ఒకరి చేయి మరొకరు పుచ్చుకొని ఏడడుగులు ఒకరితో ఒకరు
నడచి జన్మ జన్మలకై నా 'నాకు నువ్వు-నీకు నేనూ' అనుకునే దంపతు
లిద్దరూ, మళ్ళీ జన్మలో ఎవరికే మవుతారు ?.....

పట్టాలు పుచ్చుకొని, పరిశోధనలు చేసి, తన మేధస్సునంతా
ఉపయోగించి ఎన్నో వింతలూ, విశేషాలూ కనిపెట్టి - బిరుదులూ సన్మా
నాలూ పొందినా - మళ్ళీ జన్మలో - మానవజన్మే పొందితే - ఓనమాలు
నేర్చుకోవాల్సిందేగా ?.....

బ్రతికినన్నాళ్ళూ బ్రతికి - చివరకు మట్టిలో కలసిపోవాల్సిందే !
మనిషికి మట్టికి ఎంతటి అవినాభావసంబంధం వుంది ?.....

ప్రతి దీపావళికి, అమ్మ వెలిగించి అలంకరించే ప్రమిదల్ని
చూసినప్పుడల్లా అలాగే నేను అనుకునేవాణ్ణి.....మట్టిని ప్రమిదగాచేసి,
అందులో నూనెపోసి, వత్తివేసి వెలిగిస్తే అది నిండుగా కనిపిస్తుంది.
నూనె అయిపోగానే కొండెక్కిపోతుంది !

ప్రమిదలాంటి మనిషిలో కూడా నూనె లాంటి ఊపిరి ఉన్నంత
వరకూ జ్యోతిలాంటి ప్రాణం వెలుగుతూనే వుంటుంది. ఊపిరి కాస్తా
పోగానే, ప్రాణం అనంతవాయువుల్లో కలసిపోతుంది.....

ఇప్పుడు శ్యామల వెలిగిస్తున్న ప్రమిదలను చూస్తున్నా- నాకు అలాగే అనిపిస్తోంది.

నారింజరంగు పట్టుచీర కట్టుకుంది. జడ వదులుగా అల్లుకుంది. మా యింటిచుట్టూ వున్న ప్రహారీగోడమీద ప్రమిదలను పెడుతోంది. దీపావళి సంచంభమంతా శ్యామల కన్నుల్లోనే తారట్లాడుతోంది.

ప్రక్కవాళ్ళ పిల్లలతో అరుణ ఏమిటేమిటో కబుర్లు చేప్పేస్తోంది. మూడేళ్ళకూడా నిండని అరుణ అలా కాళ్ళూచేతులూ తిప్పకుంటూ మాటలాడుతూంటే నాకూ శ్యామలకూ ముచ్చటేస్తుంది. “కాకి పిల్ల కాకికి ముద్దు” అన్నట్లు, మా అమ్మాయి కనుకనే మాకలా ముచ్చటేస్తుందో- లేకపోతే అరుణను గమనించే వారందరికీ అలాగే అనిపిస్తుందో తెలీదు....

వుండి వుండి టపాకాయలచప్పుళ్ళు మరీ వద్దరగా వినిపిస్తున్నాయి. ఏదో సాధించాలనే ఆశతో వెళ్ళిగా పరుగులుతీసి, ఏమీ సాధించలేక అలసటతో కూలబడే ఆశాజీవుల్లా తారాజువ్వలు అక్కడక్కడ ఎగురుతున్నాయి.

ప్రమిదలు వెలిగించటం పూర్తికాగానే, అరుణచేత దివిటీలు కొట్టించింది శ్యామల.... అప్పటికే పక్క-ఇంటివాళ్ళ పిల్లలిద్దరూ మతాబులు కల్పటం ప్రారంభించారు. అరుణకూడా లోపలకు పరుగెత్తి బాణాసంచావున్న బుట్టను తీసుకొచ్చింది.

నేను కూర్చున్న కుర్చీ ప్రక్కనే, తన బుట్టను పెట్టి, అందులోంచి ఓ విష్ణుచక్రాన్నీ, శ్రీగవల్లనూ తీసి “నాన్నా! ఇవి కల్పమా?” అంటూ నాచేతిలో పెట్టింది.

“అమ్మచేత కాల్పించుకో తల్లీ” అని నేను చెప్పాలనుకుంటూండగానే- “ఇలారా అరుణా- నేను కాల్పిస్తాను”- అంది శ్యామల, గుమ్మం దగ్గర మరో కుర్చీ తానుకూడా వేసుకుని కూర్చుంటూ....

ఎంతో సంబరపడిపోతూ అమ్మ దగ్గరకు వెళ్ళిపోయింది అరుణ.

ఆ క్షణాన శ్యామల వచ్చి అలా అని పుండకపోతే ఏమయ్యేది ? ఆ బాణసంచాను కాల్పించమని అరుణ నాదగ్గర బుంగమూతి పెట్టుకొని గారాలు వెళ్ళబో సేది.... కాదనీ; ఔననీ చెప్పలేక నేను బాధపడవలసి వచ్చేది.

అయినా, నా మనసెందుకో ఆరాటపడుతోంది, బాధతో మెలి తిరిగిపోతోంది. ఎవరితోనైనా చెప్పుకోవాలని మనసుచేసే ఆరాటం అది. తీయని జ్ఞాపకాల అనుభూతులకు ఆనవాలుగా మిగిలిన బాధ అది ?

ఇప్పుడెవరితో చెప్పుకోవాలి ?

ముప్పైవేళ్ళ నా జీవితంలో ఇంతవరకూ ఈ బాధని ఇద్దరికే చెప్పుకున్నాను. అప్పుడెప్పుడో ఓ సారి అమ్మకి ! ఈ మధ్య - అంటే పెళ్ళయిన కొత్తలో, మరోసారి శ్యామలకి.

ఇప్పుడు మళ్ళీ అరుణకు చెప్పే బాగుండేది. కానీ నా బాధను అర్థం చేసుకునే మనసూ, వయసూ రెండూ లేవు అరుణకు....

ఎప్పుడూ కాకపోయినా, దీపావళి రోజున మాత్రం నాకు సరోజిని జ్ఞాపకానికి వస్తుంది.

అందంగా అలంకరించిన దీపాలు ప్రసరించే కాంతిరేఖలనే అందరూ చూడగలుగుతారు. నాకు మాత్రం ఆ కాంతుల లోతుల్లో ఎక్కడో మసకమసకగా సరోజిని రూపమే కనిపిస్తుంది.

చిచ్చుబుడ్లూ, కాకరపువ్వువొత్తులూ. మతాబులూ వీటిల్లోంచి వచ్చే పువ్వులే అందరికీ కనిపిస్తాయి—కానీ. నా మనోఫలకంమీద ఎప్పటికీ చెరగిపోని సరోజిని చిరునవ్వుల ముందు ఆ పువ్వులు వెలవెల పోతున్నట్టే కనిపిస్తాయి.

సరోజిని నవ్వుతున్నప్పుడు బుగ్గలు సొట్టలుపడేవి. ఆ కళ్ళల్లో కవులు కూడా వర్ణించలేని అందమే కనిపించేది.

సరోజిని తాసిల్దారుగారమ్మాయి : అప్పట్లో....అంటే పదిహేడు పద్దెనిమిది సంవత్సరాల క్రితం నాటిమాట. అప్పుడు....సరోజినీ వాళ్ళూ మాయింట్లో అద్దెకుండేవారు. నాకంటే సరోజిని రెండు క్లాసులు తక్కువే అయినా మేం ఇద్దరం ఒక బళ్ళోనే చదువుతూండటంవల్ల దాదాపు ప్రతిరోజూ బిక్కి కలసే వెడుతూండే వాళ్ళం.

సరోజిని ఎంత అందంగా వుండేదో అంత చురుగ్గాను వుండేది. అప్పురూపమైన అందాన్ని అంతకుమించిన తెలివితేటల్ని యిచ్చిన ఆ భగవంతుడు ఎందుకో సరోజిని పట్ల నిర్దాక్షిణ్యంగా ప్రవర్తించాడని పిస్తుంది.

“సరోజినికి మూడవ ఏటనే పోలియో వచ్చి కుడికాలు పడి పోయింది. అందుకే పాపం సరిగ్గా నడవలేదు....బడికి తీసుకవెళ్ళటానికి మళ్ళీ అక్కడ్నించి తీసుకరావటానికి ఓ రిజైను ఎర్పాటుచేశారు వాళ్ళ నాన్నగారు. ఆయన తహశిల్దారు కనుక ఇంటినిండా పనిమనుషులుండేవారు. ఆ యింట్లో అంకూకీ సరోజిని ప్రాణం....నాకుమాత్రం సరోజిని అంటే అభిమానం....

ఒకటి రెండుసార్లు మా నాన్నగారు తాసిల్దారుగారికి చెప్పారు.

'రాయవల్లారు తీసుకెళ్ళి వైద్యంచేయిస్తే సరోజినికి కాలు పస్తుందేమో చూడమని'....! కానీ ఎక్కడకు తీసుకెళ్ళినా ప్రయోజనం లేకపోయింది. వయసు మరికొస్తూ ముదిరిన తర్వాత ఆపరేషన్ చేసి కొయ్యకాలు లాంటిది ఏర్పాటుచేయవచ్చునని డాక్టర్లు సలహా ఇచ్చారు....

ఆ తరువాత ఓసారి....మా ఊరికి ఓ స్వామీజీగారొచ్చారు. ఎవరైతే నా ఆయన దగ్గరకు వెళ్ళి తమకున్న ఇబ్బందుల్ని చెప్పుకుంటే వాటికి పరిష్కారమార్గం చెబుతున్నారనీ, పిల్లలు లేని వారికి పిల్లలు పుట్టటంకోసం మంత్రించిన విభూతీ ఇస్తున్నారనీ, రకరకాలుగా చెప్పుకున్నారు.

ఆయనలో ఏదో మహాత్మ్యం వుండి వుండాలనిపించింది. లేకపోతే ఊళ్ళోని పెద్దవాళ్ళంతా ఆయన గురించి ఎందుకలా చెప్పుకుంటారు? సరోజినిని కూడా స్వామీజీగారి దగ్గరకు తీసుకెళ్ళి ఏ విభూతీనా పెట్టిస్తే ఆమె కాలు బాగుపడవచ్చుననే ఆశ కనిపించింది నాకు.

అందుకే ఓ రోజు బడి అయిపోగానే—నేనూ స్త్రీజినీ మావూరి సత్రంలో మకాం చేసిన స్వామీజీ దగ్గరకు వెళ్ళాం.... అక్కడికి రావటానికి, సరోజిని ముందు భయపడింది. నేను ఎలాగో నచ్చచెప్పి తీసుకెళ్ళాను.

నా కిప్పటికి బాగా గుర్తుంది.... స్వామీజీగార్ని చూడగానే, అప్రయత్నంగా నాకెందుకో ఏడుపొచ్చింది... బహుశా ఆయనలో ఏదో శక్తి వుండివుండాలి. లేదా ఆ నమ్మకమైనా నాలో వుండి వుండాలి. అదీ కాకపోతే— నా 'వీక్నెస్' అయివుండాలి. ఎందుకంటే, ఇంత

వయసొచ్చినా ఇప్పటికి అలాంటి సందర్భాల్లో నాకళ్ళు చెమరుస్తాయి.
గట్టిగా ఏడవాలనిపిస్తుంది.

ఓసారి ఆ గ్రా వెళ్ళినపుడు - అందమైన తాజ్ మహల్ని వెన్నెట్లో
చూసినప్పుడు.

మరోసారి తిరుపతిలో శ్రీనివాసుని దివ్యమంగళ విగ్రహాన్ని
చూసినపుడు.

ఇంకోసారి ఎమ్మెస్ రామారావు పాడిన 'ఈ విశాల ప్రశాంత
ఏకాంత సమయంలో' అనే పాట విన్నపుడూ.

అప్పట్లో - నడవలేక నడిచే సరోజినిని చూసినపుడూ. - ఇలా
ఎన్నోసార్లు మనసు మూగగానే రోదించింది.

అపుడు స్వామీజీగార్ని చూడగానే - అందుకే నాకు కళ్ళల్లో నీళ్లు
నిలిచాయి. పులిచర్మం మీద కూర్చుని, అంతవరకూ ఏదో పుస్త
కాన్ని చదువుతున్న స్వామీజీగారు నన్నుచూసి -

“ఏం బాబూ! ఏం కావాలి! ఎందుకు అలా ఏడుస్తావ్?”
అంటూ నన్ను దగ్గరగా తీసుకొని, ఆస్యాయంగా వీపుమీదరాస్తూ అడి
గారు... వచ్చే దుఃఖాన్ని అతికష్టంమీద ఆపుకొని సరోజిని కాలు
సంగతి చెప్పాను...

క్షణంసేపు సరోజిని కళ్ళల్లోకి చూసి 'ఇలా రా పాపా' అన్నారు
స్వామీజీగారు.

బెదురుతూనే ఆయన దగ్గరికి వెళ్ళింది సరోజిని. ఓసారి ఆమె
కాలుపై తమచేత్తో పైనుంచి క్రిందివరకు రాసి ఆ తర్వాత ఆమె రెండు
చేతుల్ని పరిశీలనగా చూశారు.

'మా సరోజినికి కాలువస్తుందాండీ?' ఆశగా అడిగాను.

స్వామీజీగారు చిన్నగా నవ్వి-

“దేవుడు నిన్ను చల్లగా చూస్తాడమ్మా; నీకు త్వరలోనే మంచి జరుగుతుంది” అంటూ ప్రక్కనే వున్న విభూది తీసి ముందు సరోజినికి, తర్వాత నాకు పెట్టారు.

స్వామీజీగారి మాటలకు మేం ఇద్దరం ఒకరికంటే మరిఒకరం ఆనందంతో మురిసిపోయాం. అంతగా నేను ఆనందించటానికి కారణం ఏమిటో, సరోజినికి కాలు రావాలని నేనెందుకు కోరుకున్నానో, ఆ వయసులో నన్నడిగితే నేనేమీ చెప్పివుండ లేక పోయేవాడేమో?

కానీ.... స్వామీజీగారి మాటలు వృధాపోలేదు. ఆయన దీవన నిజమయింది.

ఆ రోజు దీపావళి !...

నాన్నగారు తెచ్చిన బాణసంచాను ఆ ఉదయం ఎండలో పెడు తూంటే-సరోజిని నన్ను పిలిచింది, వెళ్ళాను.

ఎర్రటి పట్టు పరికిణీమీద ముదురు నీలంరంగు సిల్కు-జాకెట్టు వేసుకుంది. ఆ బట్టల్లో సరోజిని ఎంతో ముద్దుగా కనిపించింది. ఎప్పుడూ రెండు జడలు వేసుకునే సరోజిని, ఆ దినం తలంటుసోసు కోవటంవల్ల, వదులుగా ఒక్కటే జడ వేసుకుని, చివర రిబ్బన్ తో ముడివేసుకుంది. ఆ జడలోంచి తప్పించుకున్న ఒకటి రెండుపాయలు చెవులమీద పడుతూంటే, వాటిని వెనక్కి తీసుకుంటూ-

“కొత్తబట్టలు కుట్టించుకున్నాను చూశావా?” అని అడిగింది.

“బాగున్నాయ్ !” అన్నాను.

“మీ నాన్నగారు ఏదేం కొన్నారు?” అడిగింది సరోజిని.

“పాలకోవా, లడ్డులు, కొన్నారు. మా అమ్మకు చీర కొన్నారు. నాకేమో కొత్త బట్టలు కుట్టించారు. ఆసక కట్టుకుంటాను.”

“వాటి విషయం కాదు నేనడిగేది ! టపాకాయలూ-చిచ్చుబుడ్లు.

“ఓస్ ! అవా?... చాలా కొన్నారు. అవన్నీ ఎండలో పెట్టానుగా !”

“మా నాన్నగారుకూడా బోలెడు కొన్నారు. విమానాలూ, బెట్లు కాలపుటమంటే నాకు భయమని..., నువ్వు కాల్పిస్తావా?” అమాయకంగా అడిగింది సరోజిని.

నిజం చెప్పాలంటే బెట్లు కాలపుటం నాకూ భయమే !, ... కానీ ఆమె ముందు నా భయాన్నీ, ఆ భయాన్ని అంటిపెట్టుకున్న అసమర్థ తనీ, ఒప్పుకోవటం ఇష్టంలేక ‘సరే’ అన్నాను.

ఆ రాత్రి దీపాలు పెట్టగానే నాబాణసంచా తీసుకుని సరోజిని దగ్గరకు వెళ్ళాను. గుమ్మం ముందు చిన్న ‘గార్డెన్ కుర్చీ’ వేసుకుని కూర్చుంది సరోజిని.

“నువ్వు దగ్గరుండి మా సరోజిచేత కాల్పించవోయ్ మధూ” అన్నారు తాసిల్దారుగారు.

సీమటపాకాయలూ-బెట్లూ ఎలాగో ధైర్యంచేసి అంటించాను.. మధ్య మధ్య, భూచక్రాలూ, విష్ణుచక్రాలూ కాలుస్తున్న సరోజినికి సాయపడుతున్నాను.

తను విష్ణుచక్రాన్ని పట్టుకుంటే నేను కాకరపువ్వొత్తి వెలిగించి దాంతో ఆ విష్ణుచక్రాన్ని అంటించాలని ప్రయత్నిస్తున్నప్పుడు సరోజిని అంది.

“నేను పెద్దదాన్నయ్యేవరకూ - టపాకాయలూ అవీ, నువ్వే నాచేత కాల్పించాలి...” అని !

“ఓ యస్ !” అన్నాను...

“నేను నడవలేనుగా మరి ! పైగా క్రింద ఎక్కడైనా కాల్పి పారేసినవాటికి నిప్పుంటే నా కాళ్ళు కాలతాయిగా?... అందుకని నేనిలా కుర్చీలోనే కూర్చుంటాను... నువ్వే అన్నీ కాల్పించాలి...” సరేనా, అన్నట్లు చూసింది నావైపు...

“అలాగే !... ప్రతి దీపావళికి మనమిద్దరం కలసే కాల్చుకుందాం అన్నాను...

“ఒట్టేనా ?”

“ఒట్టు !”... ఒట్టంటే అదేదో బలమైన మాటనీ, దానికి కట్టు బడి వుండకపోతే ఘోరం జరిగిపోతుందనీ అనుకునే వయస్సు మా దవుడు !

మేం ఇద్దరం అలా బాణాసంచా కాలుస్తుంటే - చూసి, తాసిల్దారు గారు ఎక్కడికో బయటకు వెళ్ళిపోయారు... ప్రమిదల్లో నూనె పోస్తూ వత్తులు సరిచేస్తోంది అమ్మ... సరోజినీ వాళ్ళ అమ్మగారు గుమ్మంలో నిలబడి మమ్మల్ని చూస్తూనే వున్నారు.

అంతలోనే ఆ సంఘటన.

కన్నుమూసి తెరిచేలోగా జరిగిపోయింది ఓ దుస్సంఘటన. కుర్చీలో కూర్చున్న సరోజిని కాకరపువ్వాత్తితో విష్ణుచక్రం వెలిగించ బోయింది. ఒక్కసారిగా ఆ విష్ణుచక్రం అంటుకొని అందులోంచి

జారిన ముత్యాలు - సరోజిని వళ్ళో పడ్డాయి. ఆమె ఖంగారుపడి - మరో చేతిలో పున్న కాకరపువ్వు త్రికూడా వదిలేసింది. అది కూడా ఒళ్ళోనే పడి సరోజిని కట్టుకున్న పట్టుపరికిణి అంటుకుంది.

ఈ హఠాత్సంఘటనకు హడలిపోయిన సరోజినికి ఏం చేయాలో తోచక, కుర్చీలోంచి క్రిందకు దూకేసింది. నేను శిలా ప్రతిమలా, అలా చూస్తుండిపోయాను తప్ప, ఏమీ చేయటాని ప్రయత్నించలేక పోయాను.

సరోజిని అలా క్రింద పడటంలో, నా బాణసంచా పున్న పళ్ళెం మీద పడింది. అవన్నీ ఒక్కసారీగా అంటుకున్నాయి. సరోజిని ఏడుపు, నా కేకలు, గందరగోళం....క్షణాల్లో అక్కడంతా భీభత్స మయిపోయింది.

చుట్టుప్రక్కల వాళ్ళందరూ వచ్చి చేరారు. అప్పటికే జరగ వల్సింది జరిగిపోయింది. ప్రాణాపాయ స్థితిలో పున్న సరోజినిని అప్పటికప్పుడు మేమంతా హాస్పిటల్ కి తీసుకెళ్ళాం....తాసిల్దారుగారి కోసం మనుషుల్ని పంపించాం....ఆయన వచ్చేసరికే సరోజిని చచ్చి పోయింది....సరోజినీ వాళ్ళమ్మగారయితే ఎంతగావిలపించారో నేనిప్పుడు వర్ణించి రాయలేను. కానీ అలా ఎందుకు ఏడ్చారో ఇప్పుడు చెప్పగలను. సాపం ఆవిడకు మరి పిల్లలు కలిగే అవకాశం లేదట!....

స్వామీజీగారు చెప్పినట్లు, దేవుడు సరోజినిని చల్లగా చూశాడు. అందుకే సరోజిని వళ్ళు చల్లబడిపోయింది. ఆయన ఆశీర్వాదించి నట్లు సరోజినీకి మంచే జరిగింది. అంటే కుంటే బ్రతుక్కి స్వస్తి చెప్పి మరో మంచి జన్మకోసం ఆశపడి, మరో లోకానికి వెళ్ళి పోయింది....

కానీ, సరోజిని నాచేత వేయించుకున్న ఒట్టు మాత్రం నాలో నిలిచిపోయింది. నిలిచిపోవటమే కాదు - వయసుతోపాటు అదీ పెరిగి పెద్దదైపోయింది. ఆ ఒట్టును తీసి గట్టున పెట్టాలంటే ఏదో దిగులు. దేవుడికి ద్రోహం చేస్తున్నాననే భయం....

ఆ దిగులూ ఆ భయమూ సన్నింతవరకూ సరోజిని కిచ్చిన మాటను నిలబెట్టుకోనిచ్చాయి.

ఆ తర్వాత మళ్ళీ దీపావళి వచ్చింది....

నాన్నగారు బాణసంచా కొనితెచ్చారు. కానీ నేను మాత్రము కాల्చలేదు.

నేను కాల्చక పోవటానికి అమ్మ ! కారణమడిగింది..... చెప్పాను. అంతా చెప్పిన తర్వాత నా మనసు ఎంతో తేలికపడింది... మళ్ళీ ఏ దీపావళికి బాణసంచా కాల्చమని నన్ను మా వాళ్ళెవరూ ఒత్తిడి చెయ్యలేదు....

కానీ పెళ్ళయిన కొత్తలో, మొదటిసారి నేను దీపావళికి అత్త వారింటికి వెళ్ళినపుడు మా బావమరదులు నా వెంటపడి తారాజువ్వలు వెయ్యమన్నారు. నే నేమీ కాల्చకపోవటంతో, 'కోపమొచ్చిందా?' అని శ్యామల నన్ను రహస్యంగా అడిగింది.

మళ్ళీ మరోసారి సరోజిని కథంతా ఆ రాత్రి శ్యామలకు చెప్పాను. సరోజినిపై ఎంతో జాలిపడింది శ్యామల.

'సృష్టిలో తియ్యనైనది స్నేహమేననీ, ఆ స్నేహం శాశ్వత మైనదనీ' - నన్ను ఓదార్చింది.

మళ్ళీ ఇప్పుడు అరుణకు ఈ కథంతా చెప్పే బాగుండేది.... చిన్న పిల్ల... దానికేం తెలుస్తుంది?... తెలిసినా నన్ను ఎలా ఓదారుస్తుంది?

కానీ ఎవరు ఓదార్చినా - ఎలా సబ్బచెప్పినా - దీపావళి పచ్చిందంటే మనసెందుకో ఆరాటపడుతుంది... బాధతో మెలితిరిగిపోతుంది" ఎవరితోనైనా చెప్పుకోవాలని మనసు చేసే ఆరాటం అది! తీయని జ్ఞాపకాల అనుభూతులకు ఆసవాలుగా మిగిలిన బాధ అది? జీవితాంతం కలసి రాకపోయినా - గడచిపోయిన గతం తాలూకు పుస్తకంలో మిగిలిపోయిన మధ్యపేజీలాంటి పరిచయం మాది...

అమృతరురిలా తీయగా, మలయమారుతంలా హాయిగా ఆలరిస్తూనే వుంటుంది.

* (యువ, దీపావళి ప్రత్యేక సంచిక, జూలై 1976).

